



**Qorti tal-Magistrati (Malta)**  
**Bhala Qorti ta' Ġudikatura Kriminali**

**Seduta Naxxar**

**Il-Pulizija**

**Vs**

**Doreen Mercieca**

**Illum, 2 ta' Settembru, 2020**

Il-Qorti,

Rat l-imputazzjoni mressqa kontra Doreen Mercieca, detentriċi tal-karta tal-identità numru 581059M, li permezz tagħha giet akkużata li nhar is-27 ta' Awwissu 2018, għall-ħabta ta' 21.30hrs, gewwa l-parkeġġ tal-Mc Donalds, li hu sitwat gewwa l-Gharghur insulentat, heddidt jew ingurjat bi kliem jew b'mod ieħor, lil Charles Grixti. Il-Qorti giet mitluba, bl-iskop li ttiprovdi għas-sigurtà ta' Charles Grixti jew għaž-żamma tal-ordni pubblika, jew għall-iskop ta' protezzjoni tal-persuna msemmija u l-familjari tagħha, minn fastidju jew imġieba ohra li tikkaguna biża' ta' vjolenza, toħrog ordni ta' protezzjoni kontra Doreen Mercieca skont l-artikolu 412C tal-Kap 9, u f'każ ta' ħtija, il-Qorti hija mitluba biex ttiprovdi għas-sigurtà tal-persuna offiża u l-familjari tagħha, ai termini tal-artikoli 383, 383, 412C u 412D tal-Kap 9 tal-Liġijiet ta' Malta.

Rat id-dokumenti kollha.

Rat li l-provi fil-kawża Pulizija vs Charles Grixti għandhom jgħoddu wkoll bhala prova f' din il-kawża.

Rat li din il-Qorti harget ordni ta' protezzjoni fir-rigward ta' Charles Grixti fis-seduta tal-5 ta' Diċembru 2018.

Semgħet ix-xhieda.

Rat l-atti kollha.

## **Ikkunsidrat:**

### **I. Provi prodotti**

**PS 1021 Christian Cauchi** xehed permezz ta' affidavit fejn qal li fit-28 ta' Awwissu 2018, għall-ħabta ta' 14.00hrs, giet tirraporta l-Għassa tal-Pulizija tan-Naxxar, ċertu Doreen Mercieca li riedet tagħmel rapport rigward fastidju kontinwu fil-konfront tal-eks partner tagħha ċertu Charles Grixti. Spjega li Mercieca qalet li madwar sitt snin ilu, kienet qiegħda f'relazzjoni ma' Grixti, iżda din ir-relazzjoni kienet waqfitha peress li l-istess relazzjoni ma kinitx sejra tajjeb. Spjega li Mercieca qalet li Grixti għandu karattru li ma jaċċettax riġezzjoni, u ma accettax li Mercieca riedet tieqaf toħrog miegħu. Spjega li Mercieca nsistiet li f'dawn is-sitt snin, hija ilha tgħix mbeżża' minn Grixti peress li jekk ma tiltaqax miegħu, hu jkun aggressiv u jgħajjat magħha. Spjega li din qalet li Grixti kien jinfexx jgħajjat magħha, u li anke gieli nżertatu wara l-bieb tar-residenza tagħha mingħajr il-volontà tagħha.

PS 1021 spjega li Mercieca nformatu li nhar is-27 t' Awwissu 2018, għal-ħabta tas-18.00hrs, hi ftiehmet ma' xi ħbieb minn tagħha gewwa l-limiti ta' Wied id-Dis, il-Gharghur, biex jagħmlu *trekking*. Grixti kien qieghed fuq il-post u beda jiffastidjaha, kemm lilha, kif ukoll lil ħabibtha. Spjega li Mercieca nformatu li Grixti beda jsaqsiha għalfejn ma kinitx għadha toħrog miegħu, u beda jtektkilha bit-*trekking pole* ma' saqajha. Spjega li Mercieca qalet li meta spiċċat it-*trekking*, Grixti kien mimli rabja għaliex hi kienet injuratu, u għall-ħabta ta' 21.30 hrs, huwa pprova jimpedixxi l-aċċess biex tkun tista' tidhol għol-vettura tagħha bin-numru ta' registrazzjoni CCA-667. Spjega li skont Mercieca, Grixti beda jimblokkalha l-passaġġ u beda jirfes fuq saqajha x-xellugija halli hi ma tkunx tista' timxi sew. Qal li Mercieca spjegat li Grixti qabad u daħal fis-seat tan-naha tax-xellug tal-karozza, u li hija kienet mbeżza' ħafna.

PS 1021 kompli jgħid li Merieca talbet lil Grixti biex joħrog, iżda dan baqa' hemm u għalhekk kellha tmur tgħid lill-ħabib ta' Grixti biex jintervjeni. Spjega li din qaltlu li xhin Grixti nduna b'dan, ħareg mill-vettura, u għalhekk, hi setgħet tidhol fil-vettura, iżda Grixti beda jagħti fuqha u fuq il-vettura, tant li laqat wiċċ Mercieca, u ma hallihiex tagħlaq il-bieba tagħha. Spjega li din qalet li Grixti beda jgħajjarha u jinsulentaha b'diversi kliem, u li hija rnexxielha, wara diversi tentattivi, li tagħlaq il-bieba u titlaq. Madanakollu, Grixti ta daqqa fil-karozza permezz tat-*trekking pole* fil-bieba tan-naha tal-lemin tal-vettura.

PS 1021 spjega li minn investigazzjonijiet li saru fuq il-post, irrizulta li kien hemm xi CCTV cameras, li fiha l-incident ma tantx kien jidher ċar. Spjega li ngieb ċertifikat minn Mercieca li minnu jirrizulta li kien hemm griehi għief sofferti, kif ukoll ingabet stima tal-ħsarat sofferti fil-vettura, ammontanti għal tliet mija u sebgħa u sebgħin Ewro u sittin ċenteżmu (€377.60c). Spjega li fit-28 ta' Awwissu 2018, għall-ħabta ta' 19.13hrs, irraportat fl-Għassa tan-Naxxar, Roberta Pecorella, fejn stqarret li fis-27 ta' Awwissu, 2018, għall-ħabta tas-19.20hrs, ipparkjaw gewwa il-parking tal-Mc Donalds, fejn innutaw li kien hemm Charles Grixti. Intqal li Mercieca qalet li hekk kif kienu mexjin, Pecorella qagħdet 'il bogħod minnu, iżda għall-ħabta tat-20.00hrs, Grixti mar fuqha biex ikellimha u hi aċċettat li tkellmu. PS 1021 kompli jgħid li Pecorella stqarret li Grixti qabadha minn idejha sabiex ikellimha privatament, u beda jgħidilha li Mercieca kienet giddieba u ttenta jkellimha fuq ir-relazzjoni li kellu ma' Mercieca. Pecorella nformatu li hija ma kinitx interessata, u qalet li kif dalam, Grixti beda jindirizzaha u jgħid li kien tort tagħha li tkissret ir-relazzjoni tiegħu ma' Mercieca. PS 1021 spjega li Pecorella qalet li matul il-mixja, Grixti beda jmur hdejn Mercieca biex jgħinha, u hi semgħet lil Grixti jsaqsi lil Mercieca għalfejn kienet qed

tirrifjutah, tant li hija stess talbithom sabiex jieqfu jitlewmu, izda Grixti baqa' għaddej b'dan l-atteggjament.

PS 1021 kompla jgħid li Pecorella spjegat li f'hin minnhom, Grixti qabadha lambranzetta biex jgħinha, izda hija ma kinitx talbet l-ebda għajnuna. Madanakollu, peress li beżgħet minn Grixti, ma qaltlux jieqaf, u hekk kif waslu fil-parking, Mercieca talbitha biex imorru. Spjega li Pecorella nformatu li hija rikbet fuq in-naħa tal-passiġġier, izda hekk kif Mercieca kienet ser tagħlaq il-bieba, Grixti ma hallihiex tagħlaq il-bieba, u beda jbagħbas fl-*ignition* u jmiss l-istering. Spjega li Pecorella qalet li dak il-hin, xegħlet il-*mobile recording* u ħarset 'l isfel, fejn Grixti beda jgħajjar lil Merceica, u anke ta daqqa ta' ħarta lil Mercieca, u Mercieca wissietu biex ma jsawwathiex. Qal li Pecorella qalet li Grixti beda jgħajjarhom giddieba, u li mhux vera li kien refa' idejh fuq Mercieca. Pecorella qalet li rat lil Grixti jaqbad lil Mercieca minn xagħarha u beda jiġbidha bil-goff mal-ġenb tal-vettura minn naħa ta' ġewwa. Grixti daħħal ġismu got-tieqa għal fuqha u għaffiġha, u n-nuċċali tiegħu tar għal fuq saqajn Pecorella. Spjega li Pecorella qalet li Grixti ta daqqa fuq il-karozza u bdew isuqu minn gor-rampa tal-Mc Donalds fejn innutaw li Grixti kellu *trekking pole* fidu. Spjega li Pecorella qalet li Grixti nfexx jidgħi u semgħet daqqa fuq il-karozza permezz tat-*trekking pole*.

PS 1021 spjega li fit-2 ta' Settembru 2018, għall-ħabta tal-10.22 hrs, gie mitkellem Grixti li ngħata d-drittijiet tiegħu u kkonsulta mal-avukat tiegħu. Qal li Grixti sostna li fis-27 t' Awwissu 2018, għall-ħabta tas-19.00hrs, mar jiltaqa' ma' xi hbieb biex imur trekking. Spjega li dan qal li fis-19.20hrs, giet Doreen Mercieca u bdiet tkellem diversi nies, kif marret fejnu, u dana minkejja li kienu grupp ta' madwar 80 ruħ. Spjega li Grixti qal li pprova jevita lil Mercieca. Qal li Grixti sostna li waqt it-*trekking*, hu kien jgħin lin-nies, u beda jitkellem ma' Roberta Pecorella. Spjega li Grixti qal li kienet Mercieca li giet fejnu x'hin ratu jkelllem lil ħabibtha. Spjega li huwa għen lil Mercieca u Pecorella waqt il-mixja, b'mod partikolari fil-partijiet diffiċili tal-mixja. Spjega li Grixti tah dettalji dwar fejn kien għen liż-żewġ nisa, u li Grixti f'hin minnhom, kien irrimarka lil Mercieca li hu ddispjaċut minħabba l-fatt li meta kienu għadhom jiltaqgħu dan l-aħħar, Mercieca kienet iġġiblu ħafna skużi li ma jkollhiex hin għal miegħu. Spjega li Grixti qal li Mercieca bdiet tirrifjuta li tkellmu u għajritu, u in vista ta' dan, huwa emozzjona ruħu u beda jitlob lil Mercieca biex jiddiskutu l-kwistjoni, izda Mercieca rrifjutat. Spjega li Grixti qal li kif Mercieca għafset il-buttuna biex tirkeb il-karozza, hu rikeb fis-seat tan-naħa tal-passiġġier, izda mbagħad ħareġ.

PS 1021 qal li Grixti spjega li Grixti baqa' jippersisti ma' Mercieca u nsulentaha b' xi kliem, izda mbagħad iddeċieda li jhallihom. Qal li xhin Mercieca u Pecorella kienu fil-karozza u għibdu fuq il-lemin, huwa beda jzomm mat-tieqa, izda żbilanċja ruħu u laqat il-vettura ta' Mercieca involontarjament. Spjega li meta mistoqsi dwar jekk huwa pprova jidhol għol-vettura ta' Mercieca meta din nizlet it-tieqa, Grixti rrisponda li kien biss prova jbus lil Mercieca. Qal li Grixti sostna li huwa ma jiftakarx li kkaġuna xi għieħi lil Mercieca, u pjuttost li setgħu saru waqt li kien qed jgħinha fil-mixja. PS 1021 spjega li dwar *email* li baġhat lil Mercieca, Grixti sostna li dan baġhtu biex juri lil Mercieca li ħabibtha ma kinitx leali lejha. Spjega li Grixti qal li sa Marzu 2018, hu u Mercieca kienu jiltaqgħu, u huwa qatt ma sforza lil Mercieca. Sostna li Grixti qal li hija Mercieca li dejjem tmur fejn, u li huwa dejjem jipprova jevitaha. Sostna li Grixti qal li Mercieca dejjem tipprova twaqqgħu għaliha u mbagħad tagħlaqlu l-bieb f'wiċċu. PS 1021 spjega li Mercieca pprovdiet *pendrive* li fih diversi messagġi li baġhtilha Grixti.

**Doreen Mercieca** xehdet fil-5 ta' Diċembru 2018, fejn qalet li Grixti kien eks partner tagħha f'relazżjoni li kienet damet madwar 6 snin. Spjegat li qatt ma kienu jgħixu flimkien. Spjegat li Grixti m'aċċettax li r-relażżjoni kienet waqfet. Ir-relażżjoni ntemmet fl-2011, izda kienu rranġaw ftit fl-2012. Sostniet li Grixti baqa' dejjem jippersisti b'messagġi u telefonati. Sostniet li dan kien jgħajjat. Kienet issibu wara l-bieb. Sostniet li Grixti kien jintimidha ħafna, tant li spiċċat iżolata mill-ħbieb tagħha. Sostniet li hija bblukatu mill-*emails* u mill-*mobile*. Sostniet li hija rabbiet ftit kuraġġ u marret trekking fis-27 ta' Awwissu, 2018. Sostniet li Grixti beda jiffastidjaha. Beda jagħtiha daqqa bil-*pole* ma' saqajha, u hi sellmitlu peress li kienet taf li Grixti jiddejjaq jekk ikun injorat.

Spjegat li waqt il-mixja, huwa pprova jgħinha u meta rrifjutatu, huwa kien jagħmel xenata zghira, jitlaq irrabjat u wara ftit jerga' jmur fejnha. Spjegat li mbagħad, mar ikellem lil Roberta Pecorella. Qalet li Grixti prova jgħin lilha u lil Pecorella f'parti mill-mixja. Spjegat li Grixti baqa' jippersisti u jistaqsiha dwar ir-relażżjoni tagħhom. Sostniet li Grixti kien irrabjat għax kien sema' li hija kienet ħarġet. Spjegat li dan kien qed jibgħatilha ħafna messagġi, jdejjaqha, liema messagġi kienu qed jintbagħtu fi zmien meta r-relażżjoni tagħhom kienet spiċċat, u qabel dan l-incident tas-27 ta' Awwissu, 2018. Spjegat li kien anke ħalla xi noti fil-*letterbox* tagħha. Spjegat li uliedha kienu għamli l-*landline silent* peress li kien kontinwament iċempel.

Spjegat li meta waslu fl-ahħar tal-mixja, Grixti mar poġġa fil-karozza tagħha fuq is-seat tal-passiġġier u beda jirrepeti l-istess domanda dwar għalfejn għandha hin mal-ħbieb. Spjegat li hija ħarget mill-karozza u marret għall-leader tal-mixja. Spjegat li Grixti ħareġ iżda mbagħad, Grixti ma ħallihix tidhol fil-karozza għax żammilha l-bieba u l-*ignition*. Spjegat li n-nuccali tiegħu spiċċa fuq il-*passenger side* tal-karozza. Qalet li beda jagħti bil-goff u taha daqqa fuq wiċċha. Spjegat li beda jgħajjarhom. Wara li rnexxielha tidhol fil-karozza u bdiet issuq, Grixti baqa' miexi u baqa' jgħajjat. Qalet li hija nizlet it-tieqa għax kienet is-sħana u semgħetu jgħajjat. Qalet li sabbat it-*trekking pole* mal-bieba tal-karozza tagħha. Insistiet li hija qatt ma nsulentat lil Grixti, u addirittura ppruvat tikkalmah. Spjegat li hija kienet qed tħossha fil-periklu. Sostniet li tlett ijiem qabel din il-mixja, hija waslet id-dar għal xil-ħdax ta' bil-lejl, u kien qed idur minn quddiem id-dar tagħha bil-karozza. Spjegat li ġieli staħba wara xi siġar u mbagħad jaqbez fid-dlam. Spjegat li ġieli jsegwiha waqt li tkun qed tagħmel xi mixja.

In kontroezami, Mercieca xehdet li Grixti ma jistax jaċċetta li hija qed tirrifjutah. Spjegat li huwa dejjem jippersisti. Ikkonfermat li ġieli rrispondiet messaġġi li bagħtilha. Spjegat li hija marret kuncert ta' Joseph Calleja f'Lulju u kien hemm Grixti, iżda hija kienet qiegħda titkellem mal-ħbieb li jiffrekwentaw kemm hi u kemm Grixti. Spjegat li Grixti kien fl-iscouts u hija kienet fil-guides u brownies. Qalet li waqt il-mixja kellhom *head torches*. Sostniet li l-mixja kienet normali. Sostniet li l-mixja organizzha xi hadd iehor, u hi ma kinitx taf li Grixti kien ser ikun hemm. Sostniet li Grixti offra l-għajnuna. Spjegat li meta Grixti daħal fil-karozza, huwa reġa' ħareġ xhin raha marret tkellem lil min organizza l-mixja. Sostniet li Grixti kien vjolenti ħafna. Qalet li hija laqtet daqqa bis-sarar. Qalet li meta rnexxielha ssuq, hija bdiet miexja bil-mod, u kien hemmhekk li ta daqqa lill-vettura. Spjegat li t-*trekking pole* jiġi agġustat skont it-tul tal-persuna li tkun qed tużah. Qalet li hija rċeviet ittra registrata, imma ma għabritiex, u Grixti kien bagħtilha *email* fejn infurmaha li bagħat ċekk fir-rigward tal-ħsara. Ikkonfermat li Grixti għandu garaxx fl-inhawi fejn toqgħod hi.

In riezami, Mercieca xehdet dwar in-numru tal-*mobile* tagħha u ta' Grixti, kif ukoll dwar l-indirizzi elettronici rispettivi tagħhom. Spjegat li l-garaxx ta' Grixti huwa żewġ sulari taħt il-blokk fejn toqgħod hi.

Doreen Mercieca reggħet xehdet fis-7 ta' Ottubru 2019, fejn ikkonfermat li r-ritratti mmarkati MS 1 sa MS 3, ħadithom hi. Eżebiet ukoll xi dokumenti oħra flimkien ma' DVD.

**Roberta Pecorella** xehdet fl-20 ta' Frar 2019, fejn spjegat li hi u Doreen Mercieca kienu sejrjn *trekking* u pparkjaw fil-parkeġġ tal-Mc Donalds Gharghur. Spjegat li hija kienet qed titkellem ma' xi whud fil-grupp meta Doreen Mercieca marret fejnha u qaltilha illi Grixti beda jagħtiha fastidju bit-*trekking pole* f'saqajha. Spjegat li meta poggiet biex tistrieħ peress li kellha incident tat-traffiku, u għalhekk tagħmel kollox b'moderazzjoni, avviċinaha Grixti. Spjegat li hu qabadha mill-parti ta' fuq ta' idha x-xellugija, u beda jitkellem magħha fuqu u fuq Mercieca. Spjegat li hi qaltlu li ma tridx tkun taf. Spjegat li hi qaltlu li huma messhom jistħu li jagixxu qishom tfal zghar. Spjegat li xhin qaltlu li hija ma jinteressahiex mir-relazzjoni li kellu, dan qabad jgħajjat magħha biex jisimgħu kulhadd, u jwaħħal fiha li kienet il-kagun tat-terminazzjoni tar-relazzjoni bejnu u bejn Mercieca. Spjegat li madanakollu, Grixti baqa' jimxi magħha u jipprova jgħinha waqt il-mixja, u hija ħallietu jgħinha għax kienet taf li jekk ma tħallix, kien jagħmel xi xenata ikbar. Spjegat li Grixti għamel xenata ma' Mercieca għax din irrifjutat li jgħinha waqt il-mixja. Spjegat li xhin lestew il-mixja, hija kienet fuq it-telefown, meta avviċinatha Mercieca, u talbitha tigi fejnha biex jitilqu għaliex Grixti kien daħlilha ġol-vettura tagħha. Spjegat li hi marret fil-vettura u poggiet fis-*seat* tal-passigġier, izda Grixti ma ħallix lil Mercieca tidhol fil-karozza. Qalet li baqgħet tħares bid-dritt għax kienet sitwazzjoni skomda. Qalet li meta Mercieca daħlet fil-karozza, Grixti beda jipprova jitfilha l-karozza. Qalet li dak il-hin indunat li ser tinqala' xi haġa, u bdiet tirrekordja li kien qed jġgri. Spjegat li Grixti ta daqqa ta' ħarta lil Mercieca u mbagħad beda jinnega li għamel dan. Spjegat li Grixti baqa' għaddej bil-kantaliena tas-soltu, u cioè għalfejn Mercieca għandha ħin għal ħbieb izda mhux għalih. Spjegat li Grixti ġebbed lil Mercieca minn xagħarha. Spjegat li f'ħin minnhom, Grixti ngibed għal fuq Mercieca u n-nuċċali tiegħu tar minn wiċċu. Spjegat li hi tatu n-nuccali, u f'dak il-mument, Grixti qata' qiesu u setgħu jibqgħu jsuqu.

Komplet tghid izda, li fin-nofs tar-rampa, Grixti reġa' tfaċċa, u kif kienu qed iduru, Grixti reġa' staqsa lil Mercieca għalfejn għandha ħin għal ħbiebha, u dak il-hin, ta daqqa lill-bieba tan-naħa tas-sewwieq. Qalet li għamlet rapport, għalkemm hi tibza' minn Grixti. Spjegat li hija kienet ġia' wissietu sitt snin qabel biex ma jdejjagħhiex. Insistiet li Doreen Mercieca bl-ebda mod ma nsulentat lil Grixti.

In kontroezami, hija kkonfermat li aċċettat li tkellem lil Grixti. Insistiet li lill-Pulizija qaltilhom li Grixti kien beda jgħolli leĥnu magħha waqt il-mixja. Spjegat li Grixti talabha tagħtih lura n-nuċċali b'arroganza. Spjegat li hija ffrizat bix-xokk li qabadha xhin rat lil Grixti jaġixxi b'dan il-mod ma' Mercieca. Qalet li hija bniedma trawmatizzata, u li kellha tagħmel diversi terapija. Insistiet li Grixti kien qieghed fin-nofs tar-rampa biex ma jhallihomx jgħaddu bil-vettura. Ikkonfermat li meta Grixti sar aggressiv, hija kienet prezenti.

**Charles Grixti** xehed fil-11 ta' Lulju 2019, fejn spjega li huwa ġieli organizza *trekking* peress li ilu erbghin sena bhala *leader* tal-iscouts. Qal li kien hu li ntroduca lil Mercieca f'dan il-grupp partikolari fl-2005. Sostna li hmistax qabel dan l-incident, huwa kien staqsa jekk Mercieca kinitx ser tkun prezenti waqt wahda mill-mixjiet għaliex ma ridx li jmur u tkun prezenti hi. Qal li għamel hekk għax huwa ma ridx jiltaqa' magħha. Qal li meta mar għall-mixja li kien imiss, huwa ra li kien hemm Doreen Mercieca u Roberta Pecorella. Qal li kien ser jitlaq, izda kien hemm xi hadd li qallu biex jibqa'. Qal li dan it-trekk partikolari, kien diffiċli u perikoluż. Qal li l-passaġġ kien dejjaq u għan-nizla, filwaqt li l-art kienet *uneven*. Qal li huwa zamm 'il bogħod minn Mercieca. Qal li huwa kien tkellem ma' Pecorella wahedha, u din kienet qaltlu biex iħalliha barra minn din il-kwistjoni, u hu hekk għamel.

Spjega li meta ra li Pecorella u Mercieca kienu qed ibatu fil-mixja, huwa offra l-għajnuna tiegħu. Qal li f'mument fejn il-mixja kienet ferm diffiċli, huwa ghen lil entrambi l-partijiet. F'dak il-hin, beda jgħid lil Mercieca, li hija għandha hin għal ma' hbiebha, izda mhux għalih, u hemmhekk, Mercieca bdiet tinsulentah. Qal li l-ewwel baqgħet siekta, u mbagħad, xhin baqa' jinsisti magħha, hija bdiet tinsulentah. Spjega li huwa pparkja l-vettura tiegħu barra mill-parkeġġ tal-Mc Donalds, u għalhekk kellu jgħaddi mir-rampa tal-parkeġġ, biex imur għaliha.

Spjega li r-relazzjoni tagħhom bdiet fl-2005, u damet xi sitt snin. Qal li xorta baqgħu jiltaqgħu. Qal li dakinhar li seh l-incident, huwa kien qed iżomm mal-karozza u zelaq u bit-*trekking pole* għamel hsara lill-vettura ta' Mercieca. Qal li huwa hallas ta' dawn l-ispejjeż. Spjega li huwa għandu garaxx fl-istess blokka fejn tgħix Mercieca. Spjega li Mercieca baqgħet tipprova tawvicinah, izda huwa qed jinjoraha.



In **kontroezami**, huwa spjega li *trekking pole* hija *telescopic*. Ikkonferma li saret toqba b'din il-*pole*. Huwa ċaħad li ġibed xagħar Mercieca. Huwa ammetta li daħal fil-karozza ta' Mercieca u reġa' ħareġ mill-ewwel. Ikkonferma li tarlu n-nuċċali minn wiċċu. Spjega li huwa tkellem ma' Pecorella biex jikxef lil Mercieca, għax Mercieca ma kinitx tgħid kolloxx ma' ħbiebha. Minkejja li huwa ried *closure* fir-rigward tar-relazzjoni ma' Mercieca, huwa xorta waħda offra l-għajjnuna tiegħu waqt il-mixja. Ċaħad li huwa kien irrabjat għal Mercieca. Ikkonferma li huwa baqa' jistaqsi l-istess domanda lil Mercieca għaliex din kienet qed tinjorah. Huwa kkonferma li kiteb DM2 u DM5. Ikkonferma li huwa baġħat *email* jew xi forma ta' messaġġ lil Mercieca peress li nduna li Pecorella riedet titlaq waqt li kien qed isehħ l-inċident.

**Josette Flores Martin** xehdet fil-11 ta' Lulju 2019, fejn spjegat li hija ilha taf lil Grixti madwar seba' snin u iktar. Qalet li huwa raġel eżemplari, u li qatt ma ratu aggressiv. Spjegat li fil-21 ta' Ġunju 2019, rat lil Doreen Mercieca u lil Charles Grixti fl-istess post għalkemm ma kinux flimkien. Qalet li ma rat l-ebda animożità bejniethom.

In **kontroezami**, hija spjegat li ma tafx lil Roberta Pecorella.

## **Ikkunsidrat**

Din il-Qorti qieset ix-xhieda kollha prodotta. Skont ix-xhieda mogħtija minn Charles Grixti quddiem din il-Qorti, kif ukoll dik mogħtija lill-uffiċjal tal-Pulizija li kien qed jinvestiga l-każ, Grixti allega li Mercieca bdiet tinsulentah waqt li kienu għaddejjin fil-mixja, u dana stante li huwa kien qed jippersisti jsaqsiha fuq ir-relazzjoni tagħhom u l-ħbieb li kellha, mentri hi kienet qiegħda tibqa' siekta sakemm fl-aħħar qabdet tinsulentah.

Mill-banda l-oħra, kemm Doreen Mercieca, kif ukoll Roberta Pecorella, xehdu li fl-ebda ħin ma ntqalu xi insulti fil-konfront ta' Grixti mill-istess Doreen Mercieca. Entrambi Mercieca u Pecorella spjegaw li huma ma ridux iġieghlu lil Grixti jirrabja għaliex kienu jafu kif jaġixxi l-istess Grixti meta jkun hekk irrabjat.

Din il-Qorti tqies li hija l-verzjoni ta' Doreen Mercieca u Roberta Pecorella li hija dik veritiera. Dan iktar u iktar wara li meta semgħet ir-*recordings* eżebiti bħala Dok PS4 u RP1, kif ukoll rat id-dvd eżebiti bħala Dok MS 5 fis-seduta tas-7 ta' Ottubru 2019, jirrizulta li lanqas meta Grixti kien qed jinsulenta lill-istess Mercieca u jsabbat fuq il-karozza tagħha, din baqgħet qatt ma nsulentatu, u kulma bdiet tghid kienu kliem bhal *ok* jew kliem fis-sens li kellha bżonn titlaq, u talbitu biex ma jibqax jagħmlilha ħsara fil-karozza tagħha. Tqies li l-Prosekuzzjoni, bl-ebda mod ma ressqu provi lil hinn minn kull dubbju raġjonevoli li jippruvaw il-ħtija ta' Mercieca fir-rigward tal-imputazzjoni mressqa fil-konfront tagħha.

Għaldaqstant, din il-Qorti qiegħda tiddeċiedi din il-kawża billi, wara li rat l-artikolu 339(1)(e) tal-Kap 9 tal-Liġijiet ta' Malta, ma ssibx lil Doreen Mercieca hatja ta' din l-imputazzjoni, u tilliberaha minn kull kundanna u ħtija.

Magistrat Simone Grech

Janet Calleja

Deputat Registratur